

රුපියල් පන්සියේ හොර නෝට්ටු ජාවාරමක තිදෙනෙක් කොටුවෙහි

මුද්‍රණය කර ඇත්තේ ගැස්පන වෙළෙඳසලක

(ශ්‍රීභාන් ප්‍රසන්න ජයසූරිය)

රුපියල් පන්සියේ හොර නෝට්ටු මුද්‍රණය කිරීමේ මහා පරිමාණ ජාවාරමක යෙදී සිටි දෙදෙනෙක් සහ එම නෝට්ටු පිට පළාත්වලට ගෙන ගොස් රුපියල් පන්සියේ සැබෑ නෝට්ටුවලට මාරු කරගැනීමේ නිරතව සිටි කාන්තාවක් රහස් පොලිසියේ ව්‍යාජ මුදල් නෝට්ටු විමර්ශන අංශයේ සහ පාදක්ක පොලිසියේ නිලධාරීන් කණ්ඩායමක් විසින් කොළඹ දී සහ බෝපේ ප්‍රදේශයේ දී අත්අඩංගුවට ගනු ලැබූහ.

අත්අඩංගුවට ගත් සැකකාරිය සහ සැකකරුවන් ළඟ තිබී රුපියල් 500 ව්‍යාජ නෝට්ටු 33 ක් සොයාගන්නා ලදැයි පාදක්ක පොලිසියේ නිලධාරියෙක් ලංකාදීපයට ඊයේ (4) පැවසීය.

මෙම හොර නෝට්ටු තොග වශයෙන් මුද්‍රණය කර ඇත්තේ කොළඹ ගැස්පන ප්‍රදේශයේ පිහිටි වෙළෙඳසලක කාමරයක බවත් එහි තිබී හොර නෝට්ටු මුද්‍රණය කිරීමට යොදාගත් පරිගණක යන්ත්‍රයක් ස්කෑන් යන්ත්‍රයක් ඇතුළු

6 වැනි පිටුවට

රුපියල් පන්සියේ...

1 වැනි පිටුවේ...

උපාංග ද සොයාගත් බවත් පොලිසිය කියයි.

හොර නෝට්ටු සැබෑ මුදල්වලට මාරුකර ගැනීමේ යෙදී සිටිය දී බෝපේ ප්‍රදේශයේ දී අල්ලාගත් කාන්තාව සහ අනෙක් දෙදෙනා පිටකොටුව පලතුරු වෙළෙඳාමේ යෙදී සිටින බව ද පොලිසිය සඳහන් කරයි.

පාදක්ක බෝපේ ප්‍රදේශයේ වෙළෙඳසලක ත්‍රිරෝද රථයකින් පෙරේදා (3) පැමිණි කාන්තාවක් සහ පිරිමින් දෙදෙනෙකු රුපියල් 500 නෝට්ටුවක් දී බිස්කට් පැකට් එකක් මිලදීගත් අතර ඒ සඳහා දුන් එම මුදල් නෝට්ටුව ව්‍යාජ එකක් බව වෙළෙඳසැල් හිමියාට පෙනීගොස් ඇත.

වෙළෙඳසැල් හිමියා ඔවුන් කොටුකර ගැනීමට අවට අයගේ ආධාර ඉල්ලාදී ඔවුන් ත්‍රිරෝද රථයේ නැගී පළාගොස් ඇති අතර මේ බව වහාම පාදක්ක පොලිසියට දැනුම්දීමෙන් පසු පොලිස් කණ්ඩායමක් පුහුණුවීමෙන් ඔවුන් අල්ලාගත් බව ද පොලිස් නිලධාරියා කිය.

සැකකාරිය සහ සැකකරුවන් දෙදෙනා අත්අඩංගුවට ගනු ලැබුවේ පාදක්ක පොලිස් ස්ථානාධිපති ප්‍රධාන පොලිස් පරීක්ෂක රොහාන් පුෂ්පකුමාර, සැරයන් දයාරත්න (56817) සහ පොලිස් ආරක්ෂක සහායක මංජුල (2410) යන මහත්වරුන් ඇතුළු පොලිස් කණ්ඩායමක් විසිනි.

වෙළෙඳසැල් හිමියාට දුන් රුපියල් 500

හොර නෝට්ටුවට අමතරව සැකකාරිය සහ සැකකරුවන් දෙදෙනා ළඟ තවත් 500 හොර නෝට්ටු 25ක් පමණ තිබී පොලිසිය විසින් සොයාගන්නා ලදී.

අත්අඩංගුවට ගත් සැකකාරිය සහ සැකකරුවන් දෙදෙනා ගමන්ගත් ත්‍රිරෝද රථයේ තිබී බිස්කට්, කිරිපිටි පැකට් සහ වොක්ලට් වර්ග අඩංගු මල්ලක් සොයාගත් බව ද පොලිසිය පවසයි.

රුපියල් 500 හොර නෝට්ටු සැබෑ මුදල්වලට මාරුකර ගැනීමේ උපක්‍රමයක් ලෙස මොවුන් තවත් වෙළෙඳසල් ගණනාවකට හොර නෝට්ටු දී එම ද්‍රව්‍ය මිලදීගෙන ඇති බව පරීක්ෂණවලින් හෙළිවීණි යැයි පොලිසිය සඳහන් කරයි.

අත්අඩංගුවටගත් සැකකරුවන් සහ සැකකාරිය මෙම ජාවාරම කාලයක සිට සිදුකරගෙන ගොස් ඇති බව පොලිස් පරීක්ෂණවලින් පෙනීගොස් තිබෙන බව කියති.

අත්අඩංගුවට ගත් තිදෙනාගෙන් ප්‍රභූත කිරීමේ දී හොර නෝට්ටු තොග වශයෙන් මුද්‍රණය කරන ලද කොළඹ ගැස්පන ප්‍රදේශයේ ස්ථානය ගැන තොරතුරු පොලිසිය හෙළිකරගෙන ඇත.

ව්‍යාජ නෝට්ටු තොග වශයෙන් මුද්‍රණය කරන ගැස්පන ප්‍රදේශයේ පිහිටි වෙළෙඳසැල රහස් පොලිසියේ ව්‍යාජ මුදල් නෝට්ටු විමර්ශන අංශයේ නිලධාරීන් කණ්ඩායමක් විසින් ඊයේ (4) අප්‍රෙම වටලන ලදී.

හොර නෝට්ටු තොග වශයෙන් මුද්‍රණය කිරීමේ යෙදී සිටි පුද්ගලයන් දෙදෙනෙකු පරිගණක යන්ත්‍රයක්, ස්කෑන් යන්ත්‍රයක් ඇතුළු උපාංග ද මුද්‍රණය කර තිබූ රුපියල් 500 හොර නෝට්ටු 7ක් සහ ඒවා මුද්‍රණය කිරීමට යොදාගන්නා කඩදාසි කොළ තොගයක් ද රහස් පොලිස් බාරයට ගනු ලැබුවේ මෙම වෙළෙඳසැලේ තිබීයදීය.

සොයාගත් සියලුම හොර නෝට්ටු H/121-64885 දරන අංකය යටතේ මුද්‍රණය කර ඇති බව පොලිසිය කියයි.

අත්අඩංගුවටගත් දෙදෙනා තොග වශයෙන් මුද්‍රණය කර වරින්වර බාරදෙනු ලබන රුපියල් 500 හොර නෝට්ටු සැබෑ මුදල් නෝට්ටුවලට මාරුකිරීම වෙනුවෙන් කාන්තාවන් ඇයන් සමග අල්ලාගත් දෙදෙනාටත් කොමිස් මුදලක් දී ඇත.

කොළඹ දකුණු දිසාව බාර නියෝජ්‍ය පොලිස්පති දයා සමරවීර මහතාගේ උපදෙස් මත නුගේගොඩ කොට්ඨාසය බාර පොලිස් අධිකාරී දේශබන්දු තෙන්නකෝන් මහතාගේ මෙහෙයවීම යටතේ පාදක්ක පොලිස් ස්ථානාධිපති ප්‍රධාන පොලිස් පරීක්ෂක රොහාන් පුෂ්පකුමාර මහතාගේ ප්‍රධානත්වයෙන් යුත් පොලිස් කණ්ඩායමක් සහ රහස් පොලිසියේ ව්‍යාජ මුදල් නෝට්ටු විමර්ශන අංශයේ නිලධාරීන් කණ්ඩායමක් ඒකාබද්ධව වැඩිදුර පරීක්ෂණ පවත්වාගෙන යයි.